

अगस्त्यो मैत्रावरुणिः। इन्द्रः। त्रिष्टुप्।

यद्ध स्या त इन्द्र श्रुष्टिरस्ति यया बभूथ जरितृभ्य ऊती।

मा नः कामं महयन्तमा धग्विश्वा ते अश्यां पर्याप आयोः ॥ १.१७८.०१

इन्द्र- ईश्वर। या। ते- तव। श्रुष्टिः- श्रुतिः। अस्ति- भवति। यया- यया श्रुत्या। जरितृभ्यः- स्तोतृभ्यः। ऊती- रक्षायै। बभूथ- भवसि तया। नः- अस्माकम्। महयन्तम्। कामम्- एषणम्। मा धक्- मा दह। आयोः- आयुषो मनुष्यस्य वा। ते- तव संबन्धिनीः। विश्वा आपः- मूलशक्तिधाराः। अश्याम्- अनुभवेयम् ॥१॥

न घा राजेन्द्र आ दभन्नो या नु स्वसारा कृणवन्त योनौ।

आपश्चिदस्मै सुतुका अवेष्णगमन्न इन्द्रः सख्या वयश्च ॥ १.१७८.०२

या- यानि। स्वसारा- स्वयंसरणशीले अहोरात्रे। योनौ- स्वसदने व्योमनि। कृणवन्त- कुर्वन्ति तानि। राजा- नृपः। इन्द्रः। नः- अस्माकं कर्माणि। न आ दभत्- न अभितो हिंस्यात्। अस्मै- इन्द्रार्थम्। सुतुकाः- शोभनबलहेतवः। आपः- मूलशक्तिधाराः। अवेष्ण- व्याप्नुवन्ति। इन्द्रः- परमेश्वरः। सख्या- सख्यम्। वयश्च- अन्नञ्च। नः- अस्मदर्थम्। गमत्- गमयतु ॥२॥

जेता नृभिरिन्द्रः पृत्सु शूरः श्रोता हवं नाधमानस्य कारोः।

प्रभर्ता रथं दाशुष उपाक उद्यन्ता गिरो यदि च त्मना भूत् ॥ १.१७८.०३

नृभिः- वीरैः। शूरः- समर्थः। इन्द्रः- ईशानशीलः। पृत्सु- युद्धेषु। जेता- जयशीलः।
नाधमानस्य- याचमानस्य। कारोः- साधकस्य। हवम्- आह्वानस्य। श्रोता- श्रवणकर्ता। यदि-
यदा। त्मना- आत्मना। गिरः- मन्त्रस्य। उद्यन्ता- उच्छ्रयिता। भूत्- भवेत्। तदा। दाशुषः-
दातुः। उपाके- समीपे। रथम्- स्ववाहनम्। प्रभर्ता- प्रभरतीन्द्रः॥३॥

ए॒वा नृ॒भिरिन्द्रः॑ सु॒श्रव॒स्या प्र॒खादः॑ पृ॒क्षो अ॒भि मि॒त्रिणो॑ भूत्।

स॒म॒र्य इ॒षः स्त॒वते॒ विवा॑चि स॒त्राक॒रो यज॑मानस्य शंसः॥ १.१७८.०४

एव- एवम्। नृभिः- नेतृभिर्मरुद्भिः। इन्द्रः- ईशानशीलः। सुश्रवस्या- शोभनश्रुतिमिच्छन्।
प्रखादः- प्रकर्षभोगः। मित्रिणः- स्वप्रेमिणः। पृक्षः- हव्यम्। अभि- अभिलक्ष्य। भूत्- अभवत्।
विवाचि- विविधवाग्वैभवयुक्ते। समर्ये- मर्त्यसमूहे। सत्राकरः- पुरुषार्थसाधकः। यजमानस्य
शंसः- उपासकस्य शंसक इन्द्रः। इषः- सत्सङ्कल्पान्। स्तवते- स्तौति॥४॥

त्वया॑ व॒यं म॒घव॑न्निन्द्र शत्रू॒नभि॑ ष्याम॒ मह॒तो म॒न्यमा॑नान्।

त्वं त्रा॒ता त्वमु॑ नो वृ॒धे भूर्वि॒द्यामे॒षं वृ॒जनं॑ जी॒रदा॑नुम्॥ १.१७८.०५

मघवन्- सम्पद्वन्। इन्द्र- ईश्वर। त्वया- भवता। वयम्। महतो मन्यमानान्- वयमेव महात्मान
इति मन्यमानानहङ्कारिणः। शत्रून्- रिपून्। अभि स्याम- जयेम। त्वम्। त्राता- रक्षकः। त्वम्।
नः- अस्माकम्। वृधे- वृद्धयै। भूः- भवसि॥५॥